



नेपाल राजपत्र

भाग ३

श्री ५ को सरकारद्वारा प्रकाशित

खण्ड १६] काठमाडौं, श्रावण १३ गते २०२६ साल [संख्या १६

श्री ५ को सरकार

कानून तथा न्याय मन्त्रालयको सूचना

श्री ५ को सरकारले बनाएको तल लेखिएबमोजिमको “अदालती दण्ड जरिवाना असूल तहसील नियमहरू, २०२६” सर्वसाधारणको जानकारीको लागि प्रकाशित गरिएको छ ।

अदालती दण्ड जरिवाना असूल तहसील नियमहरू, २०२६

प्रशासकीय कार्यविधि (नियमित गर्ने) ऐन, २०१३ को दफा २ ले दिएको अधिकार प्रयोग गरी श्री ५ को सरकारले देहायका नियमहरू बनाएको छः-

१. संक्षिप्त नाम र प्रारम्भः- (१) यी नियमहरूको नाम “अदालती दण्ड जरिवाना असूल तहसील नियमहरू, २०२६” रहेको छ ।

(२) यी नियमहरू तुरुन्त प्रारम्भ हुनेछन् ।

२. दण्ड जरिवानाको लगत पठाउने र असूल तहसील गर्नेः- (१) प्रचलित कानूनमा जुनसुकै कुरा लेखिएको भएता पनि कुनै अदालत वा मुद्दा मामिला सुनी इन्साफ गर्ने
(१)

१०६
आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(२)

नेपाल राजपत्र भाग ३

अधिकारीको फैसला वा निर्णय बमोजिम दण्ड, जरीवाना, सर्वस्व भएको वा सरकारी बिगो, कोर्टफी वा कैदको सजाय बापत नगद तिर्नु पर्ने व्यक्ति वेरुजु भएकोमा यी नियमहरू प्रारम्भ भए पछि भएका त्यस्ता फैसला वा निर्णय बमोजिमको लगत फैसला वा निर्णय भएको १५ दिनभित्र र यी नियमहरू प्रारम्भ हुनु अगावै भएका त्यस्ता फैसला वा निर्णय बमोजिमको लगत यी नियमहरू प्रारम्भ भएको ३ महीनाभित्र असूल तहसीलको लागि सम्बन्धित भूमि प्रशासन कार्यालय वा सो कार्यालय स्थापना नभएको जिल्ला भए माल अड्डामा पठाउनु पर्छ ।

(२) उप-नियम (१) बमोजिमको लगत प्राप्त भएपछि सम्बन्धित भूमि प्रशासन कार्यालय वा सो कार्यालय स्थापना नभएको जिल्ला भए मालअड्डाले पनि आफ्नो जिल्लाभित्र प्राप्त लगतबमोजिमको दण्ड जरीवाना, सर्वस्व, सरकारी बिगो, कोर्टफी र तिर्न पाउने कैदको सजाय बापतको नगद असूल तहसील गर्नुपर्छ ।

(३) उपनियम (२) बमोजिम असूल तहसील गर्दा तत्सम्बन्धमा यी नियमहरू प्रारम्भ हुँदाका बखत नेपाल कानून बमोजिम कुनै अदालत वा अधिकारीलाई प्राप्त भै रहेको अधिकार यी नियमहरू प्रारम्भ भएपछि भूमि प्रशासन कार्यालय वा सो कार्यालय स्थापना नभएको जिल्ला भए माल अड्डाले प्रयोग गर्न पाउने छ ।

३. समितिको गठन:- नियम २ मा उल्लेखित दण्ड जरिवाना लागेको, सर्वस्व भएको, सरकारी बिगो वा कोर्टफी वा कैदको सजाय बापत नगद तिर्नु पर्ने व्यक्ति मरुवा वा बेपत्ता भएको कारणले असूल तहसील हुन नसकेकोमा त्यस्ताको लगत कट्टा गर्न प्रत्येक जिल्लामा देहाय बमोजिम अध्यक्ष र सदस्य भएको एक समिति रहने छ:-

- (क) जिल्ला न्यायाधीश - - - - अध्यक्ष
- (ख) भूमि प्रशासन कार्यालय स्थापना भएको जिल्ला भए भूमि प्रशासक वा सो कार्यालय स्थापना नभएको जिल्ला भए माल अड्डाको हाकिम - - - - सदस्य
- (ग) जिल्ला प्रहरी कार्यालयको प्रमुख - - - - सदस्य
- (घ) तहसिलदार वा छुट्टै तहसील अड्डा खडा रहेको भए तहसील अड्डाको हाकिम - - - - सदस्य सचिव

४. बचाउ:- यी नियमहरूमा लेखिएको जति कुरामा यी नियमहरू बमोजिम र अरुमा प्रचलित कानून बमोजिम हुनेछ ।

आज्ञाले-

रमानन्दप्रसाद सिंह

श्री ५ को सरकारको सचिव ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।